



## Il-Kappella ta' Santa Marija Madalena

Chev Mario Coleiro OSJ

F'pajjiżna nsibu bosta kappelli fil-kampanja li kollha għandhom storja warajhom. Dawn hafna minnhom ikunu nbnew minn xi benefattur jew xi familja sinjura. Ohrajn ikunu nbnew minhabba xi devozzjoni partikolari li setgħet kienet preżenti mill-qedem fl-istess lok. Id-dedikazzjoni ta' dawn il-kappelli dvarja mill-post fejn ikunu nbnew; eżempju daww iddedikati lil San Pawl kollha għandhom rabta mal-miġja ta' dan il-qaddis. Ohrajn marbutin mal-Madonna jew qaddisin jista' jkollhom xi storja ta' xi dehra jew devozzjoni marbuta magħhom.

Fost il-qaddisin li nsibu xi kappelli ddedikati lilhom f'Malta, għandna ta' Santa Marija Madalena li għandha kappella ddedikata fil-Madliena, limiti tal-Għargħur. Din il-kappella tat l-isem lil dawn l-inhawi li jissejhu Madliena. Insibu kripta fir-Rabat ta' Malta li tinsab propju fuq katakombi ddedikati lil Madalena li jinsab bdiswit il-knisja kolleġjata ta' San Pawl. Kappella ohra ddedikata lil Madalena hi dik li nsibu fuq l-irdumijiet ta' had-Dingli. F'dan l-artiklu ser nitkellem ftit fuq din il-kappella u l-istorja tagħha.

Jidher li l-origini ta' din il-knisja tmur lura hafna. Mhix magħrufa d-data eżatta ta' meta nbriet l-ewwel darba, imma jidher fiċ-ċert li din inbriet qabel ma ġew il-kavallieri ta' San Ġwann f'Malta; iġifieri qabel l-1530. L-iktar data antika li fiha tisemma din il-kappella hi fis-sena 1446, għalhekk dan juri li din diġa kienet nbriet dak iż-żmien. Din id-data tidhol fil-perjodu magħruf tal-Medju evu meta l-bini ta' din il-knisja seħh meta Malta kienet maqsuma fi tna-x-il parroċċa. Mill-vista pastorali tal-Isqof Senatore de Mello li saret fis-sena 1436 nafu li barra l-Imdina u l-Birgu kienu diġa stabbiliti għaxar parroċċi. Waħda minn dawn il-parroċċi kienet dik ta' ħal Tartarni li illum nafuh bħala had-Dingli. Nistgħu niehduha b'fatt li din il-knisja tal-Madalena kienet tiffirma parti minn din il-parroċċa antika. Għal xi żmien din il-parroċċa kienet sofriet hafna min-nuqqas ta' abitanti, u għalhekk tneħhiet minn parroċċa. Iżda ma damitx ma kienet popolata mill-ġdid, u għalhekk il-parroċċa reġgħet kienet stabbilita. Dan il-fatt jista'



jagħtina dawl li l-kappella tal-Madalena għal xi żmien kienet mitluqa u għalhekk ġarrbet ħsarat strutturali. Dan wassal biex kellha terġa tinbena mill-ġdid. Fis-sena 1646 kienet lesta mill-bini u nhar il-15 ta' April l-Isqof Michaelangelo Balaguer berikha u fetahha għall-pubbliku. Dan kollu huwa kkonfermat minn skrizzjoni bil-Latin li nsibu fuq il-bieb ta' barra.

Mall-mgħoddija taż-żmien din il-knisja dejjem baqgħet ikkurata u l-bdiewa tal-inhawi kienu iżommuha tajjeb. Fiha kienet tiġi ċelebrata l-festa ta' Santa Marija Madalena. Barra minn hekk kienet teżisti tradizzjoni fejn hadd qabel hadd il-Palm, magħruf bħala hadd Lazru, kienu jiġu bosta nies iżuru l-kappella. Matul iż-żmien il-knisja tilfet mill-popolarita' tagħha u għalhekk kien wasal il-mument li tiġi restawrata mill-ġdid. Filfatt dan kollu sar riċentament, u għalhekk illum din il-knisja li tinsab f'wieħed mill-aktar postijiet pittoreski ta' pajjiżna reġgħet ingħatat id-dinjità li kellha fil-passat.

Nixtieq nikkonkludi billi nikkundanna wkoll l-att vandalu li sar riċentament fuq din il-kappella u nispera wkoll li daww ħatja jinqabdu u jiġu kkastigati. Inhegġeġ lill-Maltin li għandhom għal qalbhom il-patrimonju ta' pajjiżna biex jieħdu ħsieb dak kollu li hu Malti u ma jiddejqux jikkundannaw pubblikament dawn l-atti vandali. Nispera li dawn in-nies jitgħallmu darba għal dejjem li billi jagħmlu hekk ma jkunux qegħdin jieħdu xejn ħlief li jcaħħdu lill-ġenerazzjonijiet futuri mill-wirt storiku ta' pajjiżna.

